

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē kiṣkindhākāṇḍē

॥ ṣaṭṣaṣṭitamah sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ ṣaṭṣaṣṭitamah sargaḥ ॥

hanumadutpattikathāṃ śrāvayitvā jāmbavatā
samudralaṅghanāya tasya prōtsāhanam

anēkaśatasāhasrīm
viṣaṅṅāṃ harivāhinīm |
jāmbavān samudīkṣyaivam
hanūmantamathābravīt || 4.66.1 ||

vīra vānaralōkasya
sarvaśāstravidāṃ vara |
tūṣṇīmēkāntamāśritya
hanūman kiṃ na jalpasi || 4.66.2 ||

hanūmanharirājasya
sugrīvasya samō hyasi |
rāmalakṣmaṇayōścāpi
tējasā ca balēna ca || 4.66.3 ||

ariṣṭanēminah putrō
vainatēyō mahābalaḥ |

garutmāniva vikhyāta

uttamaḥ sarvapakṣiṇām || 4.66.4 ||

bahuśō hi mayā dṛṣṭaḥ

sāgarē sa mahābalaḥ |

bhujāṅgānuddharan pakṣī

mahābāhurmahābalaḥ || 4.66.5 ||

pakṣayōryad balaṃ tasya

bhujavīryabalaṃ tava |

vikramaścāpi vēgaśca

na tē tēnāpahīyatē || 4.66.6 ||

balaṃ buddhiśca tējaśca

sattvaṃ ca haripuṅgava |

viśiṣṭaṃ sarvabhūtēṣu

kimātmānaṃ na sajjasē || 4.66.7 ||

apsarā'psarasāṃ śrēṣṭhā

vikhyātā puñjikasthalā |

añjanēti parikhyātā

patnī kēsariṇō harēḥ || 4.66.8 ||

vikhyātā triṣu lōkēṣu

rūpēṇāpratimā bhuvi |

abhiśāpādabhūt tāta

kapitvē kāmarūpiṇī || 4.66.9 ||

duhitā vānarēndrasya

kuñjarasya mahātmanaḥ |

mānuṣaṃ vigrahaṃ kṛtvā
rūpayauvanaśālinī || 4.66.10 ||

vicitramālyābharaṇā
kadācit kṣaumadhāriṇī |
acarat parvatasyāgrē
prāvṛḍambudasannibhē || 4.66.11 ||

tasyā vastraṃ viśālākṣyāḥ
pītaṃ raktadaśaṃ śubham |
sthitāyāḥ parvatasyāgrē
mārutō'pāharacchanaiḥ || 4.66.12 ||

sa dadarśa tatastasyā
vṛttāvūrū susaṃhatau |
stanau ca pīnau sahitau
sujātaṃ cāru cānanam || 4.66.13 ||

tāṃ balādāyataśrōṇīṃ
tanumadhyāṃ yaśasvinīm |
dṛṣṭvaiva śubhasarvāṅgīṃ
pavanaḥ kāmamōhitaḥ || 4.66.14 ||

sa tāṃ bhujābhyāṃ dīrghābhyāṃ
paryaṣvajata mārutaḥ |
manmathāviṣṭasarvāṅgō
gatātmā tāmaninditām || 4.66.15 ||

sā tu tatraiva sambhrāntā
suvratā vākyamabravīt |

ēkapatnīvratamidaṃ

kō nāśayitumicchati || 4.66.16 ||

añjanāyā vacaḥ śrutvā

mārutahaḥ pratyabhāṣata |

na tvāṃ hiṃsāmi suśrōṇi

mā bhūt tē manasō bhayam || 4.66.17 ||

manasāsmi gatō yat tvāṃ

pariṣvajya yaśasvini |

vīryavān buddhisampanna -

stava putrō bhaviṣyati || 4.66.18 ||

mahāsattvō mahātējā

mahābalaparākramaḥ |

laṅghanē plavanē caiva

bhaviṣyati mayā samaḥ || 4.66.19 ||

ēvamuktā tatastuṣṭā

jananī tē mahākapē |

guhāyāṃ tvāṃ mahābāhō

prajajñē plavagarṣabha || 4.66.20 ||

abhyutthitaṃ tataḥ sūryaṃ

bālō dṛṣṭvā mahāvanē |

phalaṃ cēti jighṛkṣustva -

mutplutyābhyutpatō divam || 4.66.21 ||

śatāni trīṇi gatvātha

yōjanānāṃ mahākapē |

tējasā tasya nirdhūtō

na viṣādam gatastataḥ || 4.66.22 ||

tvāmapyupagataṃ tūrṇa -

mantarikṣaṃ mahākapē |

kṣiptamindrēṇa tē vajraṃ

kōpāviṣṭēna tējasā || 4.66.23 ||

tadā śailāgrasīkharē

vāmō hanurabhajyata |

tatō hi nāmadhēyaṃ tē

hanumāniti kīrtitam || 4.66.24 ||

tatastvāṃ nihataṃ dṛṣṭvā

vāyurgandhavahaḥ svayam |

trailōkyaṃ bhṛśasaṅkruddhō

na vavau vai prabhañjanaḥ || 4.66.25 ||

sambhrāntāśca surāḥ sarvē

trailōkyē kṣubhitē sati |

prasādayanti saṅkruddhaṃ

mārutaṃ bhuvanēśvarāḥ || 4.66.26 ||

prasāditē ca pavanē

brahmā tubhyaṃ varam dadau |

aśastravadhyatāṃ tāta

samarē satyavikrama || 4.66.27 ||

vajrasya ca nipātēna

virujaṃ tvāṃ samīkṣya ca |

sahasranētraḥ prītātmā

dadau tē varamuttamam || 4.66.28 ||

svacchandataśca maraṇam

tava syāditi vai prabhō |

sa tvam kēsariṇaḥ putraḥ

kṣētrajō bhīmavikramaḥ || 4.66.29 ||

mārutasyaurasaḥ putra -

stējasā cāpi tatsamaḥ |

tvam hi vāyusutō vatsa

plavanē cāpi tatsamaḥ || 4.66.30 ||

vayamadya gataprāṇā

bhavānasmāsu sāmpratam |

dākṣyavikramasampannaḥ

kapirāja ivāparaḥ || 4.66.31 ||

trivikramē mayā tāta

saśailavanakānanā |

triḥsaptakṛtvaḥ pṛthivī

parikrāntā pradakṣiṇam || 4.66.32 ||

tathā cauṣadhayō'smābhiḥ

sañcitā dēvaśāsanāt |

nirmathyamamṛtaḥ yābhi -

stadānīm nō mahadbalam || 4.66.33 ||

sa idānīmahaḥ vṛddhaḥ

parihīnaparākramaḥ |

sāmprataṃ kālamasmākaṃ

bhavān sarvaguṇānvitaḥ || 4.66.34 ||

tad vijṛmbhasva vikrānta

plavatāmuttamō hyasi |

tvadvīryaṃ draṣṭukāmā hi

sarvā vānaravāhinī || 4.66.35 ||

uttiṣṭha hariśārdūla

laṅghayasva mahārṇavam |

parā hi sarvabhūtānāṃ

hanuman yā gatastava || 4.66.36 ||

viṣaṅṅā harayaḥ sarvē

hanuman kimupēkṣasē |

vikramasva mahāvēga

viṣṅustrīn vikramāniva || 4.66.37 ||

tataḥ kapīnāmṛṣabhēṇa cōditaḥ

pratītavēgaḥ pavanātmajaḥ kapiḥ |

praharṣayaṃstāṃ harivīravāhinīm

cakāra rūpaṃ mahadātmanastadā || 4.66.38 ||

|| ityārṣē śrīmadrāmāyaṇē vālmīkiyē ādikāvye

kiṣkindhākāṇḍē ṣaṭṣaṣṭitamahaḥ sargaḥ ||